

## 40752- گاڑیوں اور ٹیلی فون نمبروں کی زیادہ قیمت میں فروخت کا حکم

سوال

(گاڑیوں اور ٹیلی فون) کے نمبر کی خرید و فروخت کا حکم کیا ہے، اور اگر کوئی شخص گاڑی کی نمبر پلیٹ خرید کر فروخت کر دے تو کیا یہ مال حلال ہے؟

پسندیدہ جواب

ہر مسلمان شخص کو علم ہونا چاہیے کہ اللہ تعالیٰ نے اسراف اور فضول خرچی سے منع فرمایا ہے، اور یہ دونوں چیزیں مال خرچ کرنے میں حد سے تجاوز ہے۔

فرمان باری تعالیٰ ہے:

﴿اور کماؤ پھوڑا اور اسراف و فضول خرچی نہ کیا کرو یقیناً اللہ تعالیٰ فضول خرچی کرنے والوں سے محبت نہیں کرتا﴾۔ الاعراف (31)۔

اور ایک دوسرے مقام پر اس طرح فرمایا:

اور رشتہ داروں، مسکینوں اور مسافروں کو اس کا حق ادا کرتے رہو اور فضول خرچی اور بے جا خرچ سے بچو، بلاشبہ فضول خرچی کرنے والے شیطان کے بھائی ہیں، اور شیطان تو اپنے رب کا بڑا ہی ناشکر ہے الاسراء (26-27)

اور ہر مسلمان شخص کو یہ جان لینا چاہیے کہ اس وقت تک اس کے قدم نہ تو جنت کی طرف اٹھ سکیں گے اور نہ ہی جہنم کی طرف جب تک اللہ تعالیٰ اس سے کچھ اشیاء کا سوال نہ کر لے، اور ان اشیاء میں مال بھی شامل ہے اس کے بارہ میں سوال ہوگا کہ اس نے مال کیسے کمایا اور خرچ کہاں کیا؟

ابو بزرہ اسلمی رضی اللہ تعالیٰ عنہ بیان کرتے ہیں کہ رسول کریم صلی اللہ علیہ وسلم نے فرمایا:

”بندے کے قدم اس وقت تک حرکت نہیں کر سکیں گے جب تک اس سے چار اشیاء کے متعلق سوال نہ کر لیا جائے، اس کی عمر کے متعلق سوال ہوگا کہ اس نے عمر کس میں بسر کی، اور اس کے علم کے متعلق سوال ہوگا کہ اس نے علم کا کیا کیا، اور اس کے مال کے متعلق سوال ہوگا کہ اس نے مال کیسے کمایا اور خرچ کہاں کیا، اور اس کے جسم کے متعلق سوال ہوگا کہ اس نے اسے کس چیز میں بوسیدہ کیا؟“

اسے امام ترمذی رحمہ اللہ تعالیٰ نے سنن ترمذی (2417) میں روایت کیا اور اسے حسن صحیح کہا اور علامہ البانی رحمہ اللہ تعالیٰ نے صحیح الترغیب والترہیب (126) میں صحیح قرار دیا ہے۔

اس کے بعد یہ معلوم ہو جاتا ہے کہ: موبائل فون اور امتیازی خصوصیات کی حامل گاڑیوں کے نمبر ہزاروں ڈالر اور ریال میں خریدنا فضول خرچی اور بجا خرچ کرنے یا پھر حرام کام میں خرچ کرنا ہے، اور اللہ سبحانہ و تعالیٰ تو ان میں سے ہر ایک سے اس مال کے متعلق سوال کرنے والا ہے جو اس نے اس طرح کے کاموں میں خرچ کیا ہے۔

اور خاص کر ہم تو دیکھتے ہیں کہ روئے زمین کے اکثر حصوں میں مسلمان معاشی تنگی کے ساتھ زندگی میں تنگی اور تکلیف میں بسر کر رہے ہیں، اور ان میں سے بعض کے پاس تو بھوک مٹانے کے لیے ایک لقمہ تک نہیں، اور کچھ ایسے بھی ہیں جو تن ڈھانپنے والے لباس سے بھی محروم ہیں، اور کچھ ایسے بھی ہیں جن کے پاس سر پھپھانے کے لیے رہائش نہیں ان کے گھر منہدم کر دیے گئے ہیں اور وہ کھلے آسمان تلے زندگی بسر کرنے پر مجبور ہیں۔

اور اس مشکل اور تنگی کے وقت میں ہم ایسے مسلمان شخص کو بھی دیکھتے ہیں کہ جس نے 1 نمبر والی صرف گاڑی کی نمبر پلیٹ حاصل کرنے کے لیے (2.18) ملین ڈالر صرف کیے، اور یہ سب کچھ اعلانیہ نیلامی میں ہوا۔

اور اسی نیلامی میں ایسی 2 نمبر والی نمبر پلیٹ (1.11) ملین ڈالر میں فروخت ہوئی!

اس نیلامی کی انتظامیہ کا کہنا ہے کہ: پچھلے دن نیلامی میں (3.9) ملین ڈالر حاصل ہوئے!

اور موبائل فون کے نمبروں کا حال بھی اسی طرح ہے، جن میں سے ایک نمبر (360000) تین لاکھ ساٹھ ہزار ڈالر کا فروخت ہوا!

اور اس خریداری کا بخار اور یہ بیماری کئی ایک ممالک میں پھیل چکی ہے، چاہے تو یہ تھا کہ ان ممالک میں مسلمانوں کی مدد اور بے وقوفی اور فضول خرچی اور اسراف سے مال کی حفاظت عام ہوتی۔

اور دیکھا یہ گیا ہے کہ یہ لوگ جو اس طرح کی خریداری کرتے ہیں انہیں تکبر، ریاکاری اور دوسروں کے سامنے فخر جیسے برے امور ایسا کرنے پر ابھارتے ہیں، اور اس معاملے میں سب سے زیادہ بڑی اور واضح تعلق وہ ہے جو ایک اخبار نے ایک ایسے نوجوان کی جانب سے نشر کی اس نوجوان نے ایک لڑکی کو شادی کا پیغام دیا اور لڑکی کو والد کو کہا کہ: آپ کو میرے بارہ میں پوچھنے کو کوئی ضرورت نہیں، صرف میری گاڑی کا نمبر دیکھ لو تو مجھے پہچان لو گے۔

اور یہ بھی دیکھا گیا ہے کہ امتیازی نمبر کی قیمت تو ”رولز رانس“ گاڑی کی قیمت سے دو گنی ہو جاتی ہے، امارات میں اس کی قیمت ڈیڑھ ملین درہم سے بھی زیادہ ہے، اسی طرح اس کی قیمت مرسیڈز گاڑی کی قیمت سے پانچ گنا زیادہ تک جا پہنچتی ہے، یا پھر لکسز گاڑی کی قیمت سے دس گنا زیادہ کا یہ صرف نمبر ہی بکتا ہے، اور یہ گاڑی سرمایہ داروں کو بہت پسند ہے۔

اس کے بعد آپ یہ دیکھیں کہ اس قیمت میں ضرورت مندوں کے لیے کتنا کھانا پینا اور لباس، بلکہ اس رقم کی کتنی گاڑیاں اور ٹیلی فون نمبر خریدے جاسکتے ہیں؟

اور کتنے ہی نوجوانوں کی شادی ہو سکتی ہے کہ وہ عفت و عصمت کی زندگی بسر کریں؟

اور کتنے ہی ایسے قیدی ہیں جن کا قرض ادا کر کے انہیں قید سے رہائی دلوائی جاسکتی ہے؟

اور صراط مستقیم سے بھٹکے ہوئے کتنے لوگوں اگر اسی رقم میں سے دینی کتابیں اور کیسٹیں خرید کر دی جائیں اور تقسیم کیا جائے تو وہ صراط مستقیم پر واپس آسکتے ہیں؟

امتیازی نمبر کا معنی یہ نہیں کہ اس کی بنا پر اسے حاصل کرنے والا بھی امتیازی حیثیت حاصل کر لیتا ہے، یا پھر یہ اس کی سادگی میں امتیاز اور بڑے بڑے امور کا اہتمام کرنا والوں میں شمار ہو جاتا ہے، اور امتیازی نمبر کوئی ترقی نہیں۔ جیسا کہ گاڑیوں میں ہوتی ہے۔ جسے انسان اپنی راحت، تیز رفتاری اور امن کے لیے استعمال کرے، اور پھر امتیازی نمبر یہ سے کوئی راحت بھی نہیں ہوتی کہ جب اس کی جانب نظر دوڑائی جائے تو خوشی محسوس ہو۔ جیسے بعض پرندے دیکھنے سے حاصل ہوتی ہے، بلکہ یہ تو صرف تکبر اور بڑائی اور فخر و گھمنڈ اور مال کی فضول خرچی ہے۔

اور اگر ٹیلی فون کے امتیازی نمبر میں مثلاً کوئی تجارتی کمپنی یا کوئی اہم چیز ہوتی جس کے لوگ محتاج ہوتے یا اس طرح کی کوئی اور چیز ہوتی تو پھر اس کی خریداری کی کوئی وجہ بھی ہو سکتی تھی اور پھر اس کا ریٹ اتنا زیادہ بھی نہ ہوتا جتنا ریٹ ہم پیچھے ذکر کر چکے ہیں۔

اور یہ امتیازی نمبر خریدنے میں حد بعید تک اس شہرت کے لباس سے مشابہت پائی جاتی ہے جس سے منع کیا گیا ہے:

فرمان نبوی صلی اللہ علیہ وسلم ہے:

”جس نے شہرت والا لباس زیب تن کیا اللہ تعالیٰ اسے روز قیامت اسی طرح کا لباس پہنائے گا“

اور ایک روایت کے الفاظ ہیں :

”ذلت والا لباس کسی راوی نے اس کا اضافہ کیا ہے۔

”پھر وہ اسی لباس میں آگ کے اندر چلے گا“ سنن ابوداؤد حدیث نمبر (4029) سنن ابن ماجہ حدیث نمبر (3607).

حافظ ابن قیم رحمہ اللہ تعالیٰ کہتے ہیں :

یہ اس لیے کہ اس نے تکبر اور فخر کرنا چاہا تھا، تو اللہ تعالیٰ نے اسے اس کے خلاف کی سزا دی، لہذا اسے ذلیل کر دیا، جس طرح اس نے تکبر کے ساتھ کپڑے لمبے کرنے والے کو زمین میں دھنسا دیا اور وہ قیامت تک زمین میں دھنستا ہی رہے گا۔

دیکھیں : زاد المعاد (145/1-146).

اور شیخ الاسلام ابن تیمیہ رحمہ اللہ تعالیٰ کہتے ہیں :

شہرت والا لباس مکروہ ہے، اور یہ وہ اونچا لباس ہے جو عادت کے مطابق نہ ہو اور وہ نیچا لباس جو عادت سے خارج ہو؛ کیونکہ سلف صالحین دونوں شہرتوں کو ناپسند کرتے تھے : اونچا اور نیچا، اور حدیث میں ہے کہ :

”جس نے شہرت والا لباس پہنا اسے اللہ تعالیٰ روز قیامت ذلت والا لباس پہنائے گا“

اور سب سے بہتر اور اچھے امور درمیانے اور اوسط درجہ کے ہیں۔ دیکھیں : مجموع الفتاویٰ (138/22).

اور خلاصہ یہ ہے کہ :

ان امتیازی نمبروں کی خرید و فروخت جائز نہیں، اور اگر بعض لوگوں کے لیے جائز بھی ہو تو ان کے لیے یہ جائز نہیں کہ وہ اس میں لمبی چوڑی رقم خرچ کریں۔

اور جسے اللہ تعالیٰ نے یہ مال دے رکھا ہے اسے چاہیے کہ وہ اس نعمت پر اللہ تعالیٰ کا شکر ادا کرے اور اس کی حفاظت کرے، اور اسے ایسی جگہ میں صرف اور خرچ نہ کرتا پھرے جو اللہ تعالیٰ کی ناراضگی اور غضب کا باعث بنے، یا ایسی جگہ خرچ کرے جہاں کوئی فائدہ ہی نہ ہو، اس کے علم میں ہونا چاہیے کہ اس مال کے متعلق روز قیامت اس سے باز پرس ہوگی کہ : ”اس نے یہ مال کہاں سے کمایا اور کہاں خرچ کیا“

اللہ تعالیٰ ہی توفیق بخشنے والا ہے۔

واللہ اعلم۔